

शाङ्कराद्वैतवेदान्तस्यानन्यसाधारणविषयोऽध्यासः

डॉ० महाप्रभुलालगोस्वामी

अध्यक्षचरः,

तुलनात्मकधर्मदर्शनविभागस्य

सम्पूर्णनिन्दसंस्कृतविश्वविद्यालये

वाराणसी

(सारस्वत्याः सुषमायाः ४३ व० १-२ अ० प्रतिमुद्रणम्)

ज्येष्ठ-भाद्र-पूर्णिमे, वि० सं० २०४५



सम्पूर्णनिन्द-संस्कृत-विश्वविद्यालयः

वाराणसी-२२१ ००२ (उ० प्र०)

शाङ्कराद्वैतवेदान्तस्यानन्यसाधारणविषयोऽध्यासः

डॉ० महाप्रभुलालगोस्वामी

अध्यक्षचरः,

तुलनात्मकधर्मदर्शनविभागस्य

सम्पूर्णानन्दसंस्कृतविश्वविद्यालये

वाराणसी

❀ ❀ ❀

अद्वैतदर्शनदृष्टिमाश्रित्य विविधविषयालोचनायामपि सुप्रसिद्धदर्शनसिद्धान्त-
मवलम्ब्येवाद्वैतदर्शनेऽपि ते किल विषयाः समुपबृंहिताः। अत एव “तदविरोधि-
तर्कोपकरणा निःश्रेयसप्रयोजना प्रस्तूयते^१”, स्वसिद्धान्तानुग्राहकरूपेण स्वीकृता अपर-
दार्शनिकसिद्धान्ता अपि। अत एव निःसङ्कोचं सश्रद्धं कथयति भगवान् भाष्यकारः—
“दुःखजन्मप्रवृत्तिदोषमिथ्याज्ञानानामुत्तरोत्तरापाये तदनन्तरापायादपवर्गः” (१।१।२)
इत्यक्षपादसूत्रमुद्धृत्य “तथा चाचार्यप्रणीतं न्यायोपबृंहितं सूत्रम्”^२। पक्षपादाचार्योऽपि
तर्कलक्षणनिरूपणावसरे वात्स्यायनप्रभृतीनामवितथनिरूपणमुद्धरति—“प्रमाणशक्ति-
विषयतत्सम्भवासम्भवपरिच्छेदात्मा प्रत्ययः”, अग्रे च—“क्व तर्हि तर्कस्योपयोगः ?
विषयासम्भवशङ्कायां तथानुभवफलानुत्पत्तौ तत्सम्भवप्रदर्शनमुखेन फलप्रतिबद्ध-
विगमे”। एवमेवेतस्य पञ्चपादिकाग्रन्थस्य व्याख्याने प्रकाशात्मयतिरपि स्वविवरणे
नेयायिकसिद्धान्तमेवान्ववर्तत। वाचस्पतिमिश्रस्य व्याख्याने तु विशिष्टप्रयत्नो
न्यायानुसरणे विद्यत एवेत्यवितथं वचः। आचार्यानन्तरमन्ये भाष्यकारा न्यायमीमां-
सादिसिद्धान्तमनुसृत्य बहून् ग्रन्थान् व्यरचयन्। आचार्यरामानुजादीनां न्यायपरि-
शुद्ध्यादयो ग्रन्थाः प्रसिद्धा एव। अत आचार्यप्रणीते शास्त्रे प्रान्तीयगन्धर्वलेशोऽपि
नास्ति। सिद्धान्तस्याद्वैतत्वं यथा तथैव देशस्य सार्वभौमत्वमपि सुस्पष्टभावेन
प्रतिष्ठापितम्। अध्यासस्य प्राथम्येन खण्डसत्यस्य सर्वधारोपितत्वमेव। अत एवा-
चार्योदयनेनात्मतत्त्वविवेके “नाद्वैतं नापि द्वैतम्” इत्यादिनाद्वैतदर्शन एवोपसंहरतो-
क्तम्—“यो निष्काम आसकामः स ब्रह्मैव सन् ब्रह्माप्नोति न तस्य प्राणा उत्क्रामन्ति
तत्रैव समबलीयन्ते अथार्थाभावो यमाश्रित्य वेदान्तद्वारमात्रोपसंहारः यमा-
श्रित्याद्वैतमतोपसंहारः यमाश्रित्य चरमवेदान्तोपसंहारः यमाश्रित्य न्याय-
दर्शनोपसंहारः” (आत्मतत्त्वविवेकः, पृ० ९३५-९३६)। न्यायभाष्यकारेणाप्युक्तम्—

१. ब्रह्मसूत्रम्—१।१।१; २. तदेव—१।२।४।

“तदभयमजरममृत्युपदं ब्रह्मक्षेमप्राप्तिः” इति । आचार्यवाचस्पतिनाप्युक्तम्—मोक्षस्याभयरूपत्वं बहुधा श्रुतावुक्तमिति । ब्रह्मणोऽजरत्वकथनेन ब्रह्मपरिणामवादो निराकृतः । अमृत्युपदेन बौद्धमतं प्रत्याख्यातम्, यतः प्रदीपनिर्वाणस्यैवात्मन उच्छेदस्यैवापवर्गत्वं तेः समर्थ्यते । अमृत्युपदं ब्रह्मस्वरूपमेवापवर्गः^१ ।

अक्षपादसूत्रस्य चतुर्थाध्यायस्थप्रथमाह्निकस्यैकोनषष्टिसंख्याके सूत्रे वात्स्यायनेनोक्तम्—योऽकामो निष्काम आत्मकाम आसकामो भवति, न तस्य प्राणा उत्क्रामन्ति इहैव समवलीयन्ते, ब्रह्मेव सन् ब्रह्माप्नोति” इति (वृ० आ० ४।४।६) । अतः श्रौतसिद्धान्तमवलम्ब्यैव न्यायसिद्धान्तः प्रदर्शितः । न्यायतात्पर्यपरिशुद्धिग्रन्थे न्यायशास्त्राधिकारिनिरूपणप्रसङ्ग उदयनाचार्येणोक्तम्—“तस्य च रूपाणि शमदमादिसम्पत्तिः, नित्यानित्यविवेकः, ऐहिकामुष्मिकयोगवैराग्यं मुमुक्षुता चेति”^२ । एतदेव विशेषणमथशब्दव्याख्याने श्रीशङ्कराचार्येणोक्तम् ।

पूर्वमीमांसादर्शने जैमिनिना सूत्रेण मोक्षस्वरूपं नैव निरूपितम्; किन्तु “अथातो धर्मजिज्ञासा” (पू० मी० १।१।१) एवम् “अन्वाहार्ये च दर्शनात्” (१२।४।७) इत्युपक्रमोपसंहारवाक्यतात्पर्यालोचनायां मीमांसाशास्त्रस्याभिप्रायो वेदाध्ययनानन्तरं वेदार्थरूपधर्मस्य विचारः कर्तव्य इत्येवमन्वाहार्यरूपदक्षिणायां ब्राह्मणस्यैव निर्देश इत्युत्त्विककर्मणि केवलं ब्राह्मणस्यैवाधिकार इति वेदार्थधर्मविचार एव शास्त्रस्य प्रतिपाद्यो विषयः ।

पूर्वमीमांसादर्शनस्य शबरस्वामिकृतस्य भाष्यस्य द्विविधं व्याख्यानं प्रसिद्धम् । एकं भट्टपादव्याख्याप्रस्थानमपरं प्रभाकरमिश्रप्रणीतशबरभाष्यनिबन्धप्रस्थानम् । अनयोः प्रस्थानयोर्मोक्षसम्बन्ध आलोचना विद्यते । प्रभाकरो बृहतीव्याख्यान आत्मनः कर्तृत्वं भोक्तृत्वञ्च निर्दिश्योक्तवान्—“नन्वहङ्कारममकारावनात्मन्यात्माभिमानाविति”^३ । आत्मनः कर्तृत्वं भोक्तृत्वञ्च न सम्भाव्यते । एतत् सर्वम् आरोपितं मिथ्याऽभिमानमात्रम् । अहङ्कारप्रयुक्तमेव कर्तृत्वं ममकारप्रयुक्तमेव च भोक्तृत्वमिति तदाशयः । अनन्तरम् अहङ्कारस्य ममकारस्य मिथ्याभिमानमात्रत्वं आत्मनः कर्तृत्वं भोक्तृत्वञ्च कथं सेत्स्यतीति शङ्कासमाधाने निगदितम्—“मुदितकषायाणामेतत्कथनीयम्, न कर्मसङ्गिनामित्युपरम्यते” । छान्दोग्यस्य सप्तमप्रपाठके नारदसनत्कुमारसंवादे व्याहृतम्—“तस्मै मुदितकषायाय तमसः पारं दर्शयति भगवान्

१. अभयमिति पुनः संसारभयाभावमाह ‘अभयं च ब्रह्म’ इति असङ्कदभयश्रुतेः । ये तु ब्रह्मैव नामरूपप्रपञ्चात्मना परिणतमित्याहुः, तान् प्रत्याह—अजरमिति । वैनाशिकाः प्राहुः—“प्रदीपस्येव निर्वाणो मोक्षस्तस्य चेतसः” इति ।

२. ता० परि०, पृ० १५-१६ ;

३. वृ० २५६ ।

अथै० भा० पृ० २०४५ वि०] शाङ्कराद्वैतवेदान्तस्यानन्यसाधारणविषयोऽध्यासः ३७

सनत्कुमारः” इति । श्रुतिं विचिन्त्य तथोक्तमिति प्रतीयते । बृहत्यामग्रेऽप्युक्तम्, आह च भगवान् द्वैपायनः—“न बुद्धिभेदं जनयेदज्ञानां कर्मसंज्ञिनाम्” (गीता, ३।२६) । एतेन रागिणां कृत आत्मतत्त्वरूपेण बुद्धिभेदातिरिक्तं किमपि फलं नास्ति । कर्मसंज्ञी रागी पुरुष आत्मतत्त्वं श्रुत्वा कर्मानुष्ठाने श्रद्धाविरहितो भवेत् । रागान्धत्वाच्चात्मतत्त्वावगतिरपि तेषां न सम्भाव्यते । अग्रे चोक्तं प्रभाकरेण—“तस्माद् न विवृतमत्र भाष्यकारेण भगवता वचनानुरोधात्, नाज्ञानात्” (बृहती, पृ० २५६) । अर्थाद् व्यासदेववचनमनुसृत्यात्मनो यथार्थस्वरूपं कर्ममीमांसाविवरणे न कृतम्, अकर्तृत्वाभोक्तृत्वात्मस्वरूपाज्ञानात् तथा न विहितमिति न शक्यते वक्तुमिति तत्तात्पर्यम् ।

एतत्प्रभाकरवाक्यालोचनयाऽवगम्यते यदात्मनः पारमार्थिकस्वरूपावगतौ कर्माधिकार एवोच्छिन्नः स्यात् । उपनिषद्बुपदिष्टमात्मतत्त्वज्ञानं कर्माधिकारविरोधोति । प्रभाकरव्याख्यायां पञ्चिकायां शालिकनाथः प्रभाकरसिद्धान्तानुवर्तनं कृतवान् । सिद्धान्तविन्दुव्याख्याने गोडब्रह्मानन्दः सुस्पष्टमभिवदति—“आत्मा निष्प्रपञ्चो ब्रह्मैव, तथापि कर्मप्रसङ्गे न तथा वाच्यम् । उक्तं हि कृष्णेन भगवता—“न बुद्धिभेदं जनयेदज्ञानां कर्मसंज्ञिनाम्” (गीता ३।२६) । एतत्कथनात् प्राक् ब्रह्मानन्देनोक्तम्—“प्रभाकरभट्टयोस्तु वेदान्तदर्शने विद्वेषाभावः” । (सिद्धान्तविन्दुः, पृ० ३५४) उभयोरभिप्राय एक एव । प्रथमाध्यायस्य प्रथमपादस्य चतुर्थसूत्रव्याख्यान आचार्यः शङ्करः पूर्वपक्षमुत्थाप्य कथयति—“अत्रापरे प्रत्यवतिष्ठन्ते, यद्यपि शास्त्रप्रमाणकं ब्रह्म, तथापि प्रतिपत्तिविधिविषयतयेव शास्त्रेण ब्रह्म समर्प्यते” (ब्र० सू० १।१४, पृ० १०८) । अयमाशयः—यद्यपि शास्त्रेण ब्रह्मात्मैक्यं सिद्धयति, तथापि ब्रह्मात्मैक्यविषयकप्रतिपत्तिविधिवशत एव सिद्धयति, विधिसंस्पर्शनरहितशास्त्रेण ब्रह्मैक्यसिद्धिर्न सम्भाव्यते । एतद्व्याख्यायां भामत्यामुक्तम्—आचार्यदेशीयानां मतमुत्थापयति—“अत्रापरे प्रत्यवतिष्ठन्त इति” । आचार्यपदप्रयोगस्थाने आचार्यदेशीयः, आचार्यकल्प इत्युक्तम् । कल्पतरुग्रन्थे निष्कर्षप्रदर्शनार्थमुक्तम्—

अयन्तु सन्तु वेदान्ता मानं ब्रह्मात्मवस्तुनि ।

किन्तु ज्ञानविधिद्वारेत्येष भेदः प्रतीयताम् ॥ इति ।

(कल्पतरुः, पृ० १०८)

मीमांसकानां मते जीवब्रह्मणोरेक्यं वेदान्तवाक्यप्रमाणकम्; परं वेदान्तवाक्येनेक्यं जीवब्रह्मणोर्नैव सेद्धुमर्हति । जीवब्रह्मणोरेक्यविषयकज्ञानं विधिप्रयुक्तमेव सेत्स्यति । अयं पक्षः प्रभाकरमतानुयायिनां मीमांसकानामेव । अतः शङ्कराचार्यात् पूर्वमपि मीमांसकेर्युक्त्याऽद्वैतवादस्य समर्थनं कृतम् । ब्रह्मासाक्षात्कारेऽपि प्रभाकरानुयायिभिर्विधिः स्वीकृतः । विधिविवेके मण्डनमिश्रेणोक्तम् —“प्रत्यस्तमिताखिलभेदप्रपञ्चात्मतत्त्वं कथमस्यगोचरः । तस्मात् प्रलीनसकलावच्छेदोल्लेखमद्वैततत्त्वावभासात्मकं ज्ञानमन्यदेव-

शब्दाद्विधीयते” (वि० वि०, पृ० २४६) । न्यायकणिकायामपि—“आत्मप्रतिपत्तिकर्तव्यता-परत्वमुपनिषदाम् । तिस्रः खल्विमाः प्रतिपत्तयः सम्भवन्ति—श्रुतमयी, चिन्तामयी, साक्षात्कारवती च” इति (न्या० क०, पृ० २७०) । कार्यार्थ एव वेदस्य प्रामाण्यमिति सिद्धं वस्तु वेदप्रमाणकं न भवति । “चोदनोऽर्थो धर्मः” इति सूत्रेण वेदार्थस्य चोदना-मात्रप्रमाणकत्वमिति । प्रवर्तकवचनमेव चोदना । अतः कार्यरूपार्थ एव वेदस्य प्रामाण्यम् । प्रतिपत्तिकर्तव्यतायामेव प्रामाण्यसद्भावेऽपि वेदान्तेन प्रतिपत्तव्यविषय-स्यापि सिद्धिर्भवति । उपनिषद्भागास्यापि तादृशब्रह्मविषयकप्रतिपत्तिकर्तव्यतायामेव प्रामाण्यम् । प्रतिपत्तिविधायकवाक्येन प्रतिपत्तिविषय-प्रतिपत्तव्यवस्तुनोऽपि सिद्धि-र्भवति ।

मीमांसकैरात्मविषयिणी प्रतिपत्तिस्त्रिभिः प्रकारैरुक्ता—श्रुतमयी, चिन्तामयी साक्षात्कारवती च । तिसृषु प्रतिपत्तिषु श्रुतिमय्यां प्रतिपत्ती विधिर्न भवितुमर्हति; किन्तु साक्षात्कारवत्यां प्रतिपत्तावेव विधिः सम्भाव्यते । श्रुतावप्युक्तम्—“आत्मा वा अरे द्रष्टव्यः” इत्यादि । मीमांसकानामयमभिप्रायो यदात्मतत्त्वं कदापि वाक्यजन्यज्ञान-विषयो न भवितुमर्हति, वाक्यजन्यज्ञानमेव श्रुतमयी प्रतिपत्तिः । वाक्यघटकपदसमूहा-र्थस्य परस्परसंसर्ग एव वाक्यमात्रस्यार्थः, संसर्गश्च संसृज्यमानानेकार्थतन्त्रभूतः । अतो वाक्यार्थमात्रमेव नानार्थत्वदूषितम्, आत्मतत्त्वञ्च नानात्वदूषितं न भवितुमर्हति, यतः प्रत्यस्तमिताखिलभेदप्रपञ्च एवात्मतत्त्वम् । यस्मिन्नात्मतत्त्वे निखिलभेदप्रपञ्चः प्रत्यस्तमितो भवति, तादृशाखण्डेकात्मतत्त्वं कथमिव वाक्यार्थः स्यात् । वाक्यार्थो नानापदार्थसंसर्गात्मकः, अतः “प्रलीनसकलावच्छेदोल्लेखम्, अद्वैततत्त्वावभासात्मकं ज्ञानमन्यदेव शब्दाद्विधीयते” । (वि० वि०, पृ० २७६) । शाब्दज्ञानाद्भिन्नं प्रत्य-क्षात्मकं ज्ञानमद्वैततत्त्वावभासात्मकमेव समस्तावच्छेदोल्लेखरहितम् । प्रभाकरमता-नुयायिजनोक्तिभिर्निष्प्रपञ्चाद्वैतात्मकज्ञानस्वोक्तिः सुस्पष्टेव ।

प्रतिपत्तिविधवादिनामेतन्मतखण्डन आचार्यमण्डनेनोक्तम्—“निष्प्रपञ्चात्म-तत्त्वावभासश्च फलमेव न ततोऽन्यदभीप्स्यते, मोक्ष इति चेत्, ततोऽन्यतिरेकात्, सप्रपञ्चात्मतत्त्वावभासो हि संसारः । निष्प्रपञ्चात्मतत्त्वावभासो हि मोक्षः स्वात्मनि स्थितिः” (वि० वि०, पृ० २७७) । अयमाशयः—यादृशात्मतत्त्वसाक्षात्कारे मीमांसकै-र्विधिः स्वीकृतः, स न सुसङ्गतः, यतस्तादृशात्मतत्त्वसाक्षात्कार एव फलम्, फलांशे च विधिर्न भवति । यतः फलसाधनांश एव विधिर्भवति, निष्प्रपञ्चात्मतत्त्वावभास एव फलम् । एतत्फलानन्तरमन्यद् वस्तुभीप्सितं न भवितुमर्हति । निष्प्रपञ्चात्मतत्त्वाव-भासस्य फलं मोक्ष इत्यपि न युक्तियुक्तम्, यतो निष्प्रपञ्चात्मतत्त्वावभास एव मोक्षः, स चावभासस्वरूपः, अवभासश्च न फलम् । सप्रपञ्चात्मतत्त्वावभास एव संसारः । निष्प्रपञ्चात्मतत्त्वावभासः स्वात्मनि स्थितिः । अनेन प्रकारेण प्रभाकरसिद्धान्तं निरस्य मण्डनमिश्रेणोक्तम्—“यदि कार्यरूप एव वेदार्थः, कथन्ताहि मन्त्रार्थावदाः सोपनिषत्काः,

७५० भा० पू० २०४५ वि०] शाङ्कराद्वैतवेदान्तस्यानग्न्यसाधारणविषयोऽव्यासः ३९

यस्माद् भूतादिकमर्थं चोदनेव गमयति, कथम् ? कार्यमर्थमवगमयन्ती भूतादिकमपि गमयति" (वि० वि०, पृ० २७९) ।

न्यायकणिकायां तु—"चोदना हीति भाष्यग्रन्थस्य निबन्धनकृतो व्याख्यानमस-
मञ्जसम्" इत्याख्यातम् ।

अद्वैतसिद्धान्तः प्रभाकरेण नाविष्कृतः; अपि तु ब्रह्मानन्दप्रभृतिभिः पूर्वाचार्यरा-
विष्कृतः, अत एव गौडब्रह्मानन्देनोक्तम्—प्रभाकरभट्टयोस्तु वेदान्तदर्शने विद्वेषाभावः ।

भाट्टमतसमालोचनयापि कुमारिलभट्टोऽद्वैताविरोधी प्रतीयते । तथा हि—

इत्याह नास्तिक्यनिराकरिष्णु-

रात्मास्तितां भाष्यकृदत्र युक्त्या ।

दृढत्वमेतद्विषयस्तु बोधः

प्रयाति वेदान्तनिषेवणेन ॥

(श्लोकवार्तिके, तर्क० का० १४८)

अत एव सिद्धान्तबिन्दावुक्तम्—"इति तर्कवचनीयभट्टकारिकया वेदान्तदर्शन-
पुरस्कारात्" (सि० वि०, पृ० ३५४) ।

"औत्पत्तिकस्तु शब्दस्यार्थेन सम्बन्धस्तस्य ज्ञानमुपदेशोऽव्यतिरेकश्चार्थेऽनु-
पलब्धे तत् प्रमाणं बादरायणस्यानपेक्षत्वात्" (जै० सू० १।१।५) सूत्रमिदं पूर्वोत्तर-
मोमांसायाः प्रमाणनिरूपणस्योपजीव्यम् । उत्तरमीमांसायां प्रमाणलक्षणसम्बन्धे किमपि
सूत्रं नोक्तवान् । तथा चाज्ञातार्थज्ञापकः शब्द एव प्रमाणम् । उभयमीमांसायामज्ञातज्ञाप-
कस्य प्रमाणत्वादेव बादरायणस्य नामकीर्तनं कृतम् । 'बादरायणस्य' व्याख्यायां
शाबरभाष्य उक्तम्—"बादरायणग्रहणं बादरायणस्येदं मतं कीर्त्यते बादरायणं पूजयितुं
नात्मीयं मतं पर्यवसितुम्" (मी० शा० भा० १।१।५) । भगवन्तं बादरायणं प्रति
श्रद्धातिशयं द्योतयितुमेतदुक्तम् । अतो न केवलं जैमिनेर्मतमेतत् । भगवतो बादरायणस्य
मतप्रदर्शनप्रसङ्गेऽद्वैतवेदान्तिनो वदन्ति—ब्रह्मचैतन्यमेवाज्ञातमज्ञानावृतम्, जडवस्त्व-
ज्ञातं न भवितुमर्हति । अतोऽज्ञातब्रह्मज्ञापनं शब्द एव प्रमाणम् । तत्राप्यज्ञातशुद्धनिरव-
च्छिन्नब्रह्मज्ञापकशब्द एव मुख्यं प्रमाणम् । एवं सावच्छिन्नज्ञातब्रह्मज्ञापकशब्दो
गौरूपेण प्रमाणम् । घटोऽज्ञात इति कथनेन घटावच्छिन्नं चैतन्यमज्ञातमिति
गम्यते । घटादिजडवस्तु खल्वज्ञानविषयताया अवच्छेदकं भवति, अज्ञानस्य विषयो
न भवति, अज्ञानविषयश्चैतन्यमेव भवति । शुद्धचैतन्यमेव चैताभावोपलक्षितं चैतन्यम्,
तथा चैतज्जैमिनिसूत्रमप्यद्वैत एव पर्यवसितं भवति । बादरायणाभिप्रेतमिदं प्रमाण-
लक्षणमिति जैमिनिना स्वयमेवोक्तम् ।

विधिविवेक उक्तम्—सिद्धवस्तुनः प्रतिपादनं प्रमाणवाक्यस्य स्वभाव एव नास्ति । 'धनसमृद्धोऽयं देशः' इत्यादि सिद्धवस्तुप्रतिपादकं लौकिकवाक्यमपि विधिपर्यवसायि, यतः 'त्वं जानीहि' इति विधिवाक्य एव पूर्ववाक्यं पर्यवसितम् ।

प्रभाकरमिश्राशयाभिव्यक्तिदृष्ट्या वाचस्पतिमिश्रो वदति । कस्तावत्प्रतिपत्ति-शब्दार्थः ? उपनिषद्वाक्यजन्यब्रह्मविषयकशब्दबोधः, ब्रह्मविषयकध्यानं चिन्ता वा, ब्रह्मसाक्षात्कारो वा । ब्रह्मप्रतिपादकवाक्याद् वाक्यार्थबोधे विधेरपेक्षा नास्ति, वाक्यार्थबोधे यदि विधेरपेक्षा स्यात्, तदा कर्मविधिरपि स्वार्थबोधार्थमन्यविधेरपेक्षां कुर्यात् । एवमेव तत्राप्यन्यविधेरित्यनवस्था स्यात् । विधिवाक्येनावगत्यनन्तरं विधेयवस्तुनि प्रवृत्तिः स्यात्, एतदेव विधेः प्रयोजनम्, ब्रह्मविषयकशब्दबोधे कुत्र प्रवृत्तिर्भवेत् ? अतः शब्दबोधे विधिस्वीकारे विधेः प्रयोजनमेव न स्यादिति श्रुतमध्यां प्रतिपत्तौ विधिर्न सम्भाव्यते ।

न्यायकणिकायामपि वेदान्तवाक्यं यदि ब्रह्मप्रतिपत्तिविधायकं स्यात्, तदा ब्रह्मस्वरूपे वेदान्तवाक्यं प्रमाणमेव न स्यात्, ब्रह्मप्रतिपत्तिविषयकविधिः प्रतिपत्तिविषयस्य ब्रह्मस्वरूपस्यापेक्षां कुर्यादिति ब्रह्मस्वरूपे वेदान्तवाक्यं प्रमाणं भवेत्, परमेतन्न समीचीनम्, यतः प्रतिपत्तिः समारोपितविषयेऽपि भवितुमर्हति । अतो वेदान्तवाक्यस्य ब्रह्मपरत्वं न सिद्धयतीति वेदान्तस्य ब्रह्मविद्यात्वमेवासम्भवि ।

“अपि च प्रतिपत्तिविधिपरत्वे वेदान्तानां ब्रह्मस्वरूपसत्तायामप्रामाण्यप्रसङ्गः..... प्रतिपत्तिविषयो हि विधिः प्रतिपत्तिविषयमात्मतत्त्वमपेक्षते । तथा च तदात्मशब्दः प्रमाणमिति चेत्, न, आत्मतत्त्वमन्तरेण समारोपेणापि प्रतिपत्तेरुपपत्तेः । एवञ्च तत्परत्वाभावाद् वेदान्तानां ब्रह्मविद्यात्वं प्रसिद्धं बाध्येत” (न्या० क० १९३) ।

आचार्यमण्डनेनाप्युक्तं यद् वेदान्तवाक्यं यदि ब्रह्मप्रतिपत्तौ विधिप्रतिपादकं स्यात्, तदा तादृशवाक्याद् ब्रह्मप्रतिपत्त्यर्थमनुष्ठानस्यावगतिर्भवेत् । यतो विधिवाक्यात् क्रियाया बोधो भवति । अतस्तादृशवाक्यादात्मतत्त्वस्य सिद्धिर्न स्यादित्यात्मतत्त्वस्य ब्रह्मतत्त्वस्य वा प्रतिपादकवेदान्तवाक्ये विधिसत्त्वेऽपि तदविवक्षितमेव स्यात्^१ ।

यद्युच्यते ब्रह्मप्रतिपादकवाक्यश्रवण एव ब्रह्मविषयकशब्दज्ञानमुत्पद्यते । एतस्मिन् शब्दज्ञाने विधेरावश्यकताया अभावेऽपि ब्रह्मविषयकशब्दज्ञानाद् भिन्नविषयकं साक्षात्कारात्मकं ज्ञानं ब्रह्मगोचरं प्रत्यक्षज्ञानं विधातुं शक्यते । विशेषतो ब्रह्म

७५० भा० पू० २०४४ वि०] शाङ्कराद्वैतवेदान्तस्यानन्यसाधारणविषयोऽप्यासः ४१

शाब्दज्ञानस्य विषयो न भवितुमर्हति, यतो वाक्यार्थज्ञानमेव शाब्दज्ञानं पदार्थसंसर्गश्च वाक्यार्थः संसर्गज्ञानं संसृष्टानेकपदार्थविषयकं भवति । अतो निरस्तसमस्तभेदप्रपञ्चात्मकं ब्रह्मतत्त्वं वाक्यार्थज्ञानस्य विषयः कथमिव स्यात् ? तस्मादद्वैततत्त्वावभासज्ञानं वाक्यजन्यज्ञानाद् भिन्नम्, तत्रैव च विधिः^१ ।

प्रभाकरस्यैतत्सिद्धान्तखण्डनप्रसङ्ग आचार्यो मण्डनः कथयति—अद्वैततत्त्वावभासरूपः साक्षात्कारो विधेयो न भवितुमर्हति, अद्वैततत्त्वसाक्षात्कार एव फलम् । फलं न कदाचिदपि विधेयं भवति । फलातिरिक्तं किमप्यभीष्टं न जायते, तथा चाभिलषितान्यवस्तूनामभावात् फले विधिर्न भवति । “वातमेतत्, न खलु फलांशो विधिगोचरः । निष्प्रपञ्चात्मतत्त्वावभासश्च फलमेव, न ततोऽन्यदभीप्सते, मोक्ष इति चेत्, ततोऽव्यतिरेकात्” (वि० वि० १९७) । मोक्षस्य निष्प्रपञ्चात्मतत्त्वावभासरूपत्वात् स्वात्मनि स्थितिरेव मोक्ष इति ।

सकलभेदप्रपञ्चरहितस्य ब्रह्मणः केनापि रूपेण शाब्दज्ञानविषयत्वाभावात् तादृशब्रह्मविषयकज्ञाने विधिर्न सम्भाव्यते । निर्विषयकज्ञाननिरूपणं न सम्भवति । सिद्धविषय एव ज्ञानस्य निरूपको भवति, नासिद्धविषयः । वाक्यस्थले च ज्ञाननिरूपकं प्रपञ्चरहितं ब्रह्म । एतस्य ब्रह्मणः सिद्धिः शाब्दप्रमाणातिरिक्तप्रमाणेन न भवितुमर्हति । ब्रह्मणः सिद्धिं विना ब्रह्मविषयकज्ञानस्यापि सिद्धिर्न सम्भाव्यतेऽतो ब्रह्मज्ञाने विधिरसम्भव एव । शाब्दज्ञानविषयाभावेऽपि भेदप्रपञ्चविलयेन शाब्दज्ञानस्य विषयो भविष्यति, एतदपि न समीचीनम्, तथा सति ब्रह्म शाब्दज्ञानविषयो न भवेत्, ‘आत्मा ज्ञातव्यः’, ‘आत्मानमुपासीत’ इत्याद्युपनिषद्वाक्यं यदि ब्रह्मप्रतिपत्तिकर्तव्यतातात्पर्यकं स्यात्, तदेदृशं ब्रह्म प्रतिपत्तव्यमित्यत्र ब्रह्मण ईदृशत्वमुपनिषद्वाक्यस्यार्थो न भवेत्, वाक्यस्य यत्र तात्पर्यं स एव वाक्यार्थः, वचनस्य प्रतिपत्तिकर्तव्यतायां वाक्यस्य तात्पर्यमिति ब्रह्मण ईदृशत्वे वाक्यस्य तात्पर्यं नास्ति । अतो वाक्यतात्पर्याविषयब्रह्मस्वरूपं वाक्येन न सिद्ध्येत्, प्रतिपत्तिविधेः कर्तव्यतापरत्वेऽपि प्रत्येतव्यविषयपरत्वं तस्य नास्ति ।

“प्रतिपत्तिकर्तव्यतैव प्रतिपत्तिरिति तद्विषयस्य ब्रह्मण आक्षेप इति प्रत्येतव्य-ब्रह्मतत्त्वं सेत्स्यति” प्रभाकरस्यैतत् कथनमपि न समीचीनम् । प्रतिपत्तिकर्तव्यतया प्रत्येतव्यस्याक्षेपेऽपि तथात्वस्याक्षेपो न सम्भवति । यदि कार्यरूप एव वेदार्थः, कथं तर्हि मन्त्रार्थवादाः सोपनिषत्का भूतार्थाभिधायिनः । यदि भूतादिरर्थश्चोदनायाः, न स तर्हि कार्यरूपो वेदार्थः, न चानपेक्षेति कार्यमवगमयन्ती भूतादिकमपि गमयति । द्विविधो हि शब्दः कार्याभिधायी लिङादिः, भूताद्यभिधायी च लङादिः, तत्र लिङादेस्तावत् कार्याभिधायित्वादेव तत्परत्वम् । लङादयस्तु भूतादिकार्यपरतया तदन्वितमेवा-

१. वि० वि० १९७ ।

सा०, सु०—६

भिदधति । ततश्च तेषामपि कार्ये तात्पर्यात् कार्यार्थत्वं सिद्धम्, तथा च भूताद्यभिधायि-
नामपि निरपेक्षत्वम्, भूताद्यभिधायकलङ्घनदेरनपेक्षत्वात् । यदि लङ्घादिकार्येण सहा-
सम्बद्धशुद्धभूतवस्तुमात्रस्य प्रतिपादनं स्यात्, तदा प्रमाणान्तरसिद्धभूतवस्तुनः प्रति-
पादकत्वात् सापेक्षत्वं स्यात्, तदा निरपेक्षत्वरूपं प्रमाणं स्यात् । भवतु नाम, प्रपञ्चितमे-
तत्सर्वं प्रकरणपञ्चिकायां शालिकनाथादिभिः ।

“आत्मैवंरूपो ज्ञातव्यः” इत्येतद्वाक्येनैवंरूपताऽवश्यमेव सिद्धयतीत्यत्र नास्ति
सन्देहः । अतथावस्तुन्यतथाभावस्वीकर्तृणां मते ज्ञानविधिना ज्ञेयवस्तुनः मापि
भवतु; किन्तु ज्ञानं कदापि विषयव्यभिचारि न भवितुमर्हतीति ज्ञानविधिवाक्यस्य ज्ञेय-
स्वरूपे तात्पर्याभावेऽपि ज्ञानमहिम्नैव ज्ञेयवस्तुस्वरूपस्य सिद्धिः स्यात् । यद्वि वस्तु
यद्रूपं नास्ति तत् तद्रूपेण कदापि ज्ञानस्य विषयो न स्यात्, विषयव्यतिरेकेऽपि ज्ञानं
स्यात्, तदा लोकव्यवहार एवोच्छिन्नः स्यात्, ज्ञाने वस्तुनो भासमानत्वेऽपि ज्ञानस्याऽऽ-
लम्बनमन्यद् भवति । यथा ज्ञाने रजतस्य भासमानत्वेऽपि तज्ज्ञानस्यालम्बनं शुक्ति-
रेवेति प्रतीतिविरुद्धम्, यद्वि ज्ञाने भासते तदेव तज्ज्ञानस्य विषयः । विषयस्य व्यवहारा-
र्थमेव विषयज्ञानस्यावश्यकतेति रूपेणाऽख्यातिवादं प्रदर्श्य खण्डनं कृतम् । आचार्यमण्डनोऽ-
ख्यातिवादं खण्डयित्वाऽन्यथाख्यातिवादं समर्थितवान् । अनिर्वचनीयख्यातिवादस्तु नैव
समर्थितः ।

पूर्वोक्तविश्लेषणेनाद्वैतब्रह्मसिद्धयर्थमुत्तरमीमांसाया आरम्भो निष्प्रयोजन
इति । एतदपि सुस्पष्टं यद् यस्याद्वैतसिद्धान्तस्य समर्थनमाचार्यशङ्करप्रभृतिभिः कृतं
तत् स्मरणातीतकालादेव गौडपाद-द्रविडाचार्य-ब्रह्मनन्दि-सुन्दरपाण्ड्यादिभिर्वेदान्ता-
चार्यैरुत्तरमीमांसासाहाय्येनाद्वैतब्रह्मसिद्धिः कृता । पूर्वमीमांसकैरपि भिन्नरूपेणाद्वैतवाद
एव समर्थितः । प्रभाकरोऽपि पूर्वसिद्धान्तस्यैव समर्थको न त्वपूर्वोद्भावकः ।

प्रदर्शितमीमांसकमतालोचनायामेतत् तु निश्चप्रचं यद् विपरीतार्थविषयकज्ञान-
सिद्धयधीन एवाद्वैतवेदान्तिनां जयो नान्यथा । भ्रमज्ञानसिद्धौ विधिनिरपेक्षवेदान्त-
वाक्येनैव ब्रह्मणः सिद्धिः करणीया । सकलस्य ज्ञानस्य प्रमारूपत्व एव जीवब्रह्मणोरैक्यं
प्रतिपत्तिविधिना सम्भाव्यते । बादरायणतन्त्रारम्भो भ्रमज्ञानसिद्धावेव । अत एव
मण्डनमिश्रेणाप्यख्यातिवादनिरसनपूर्वकमन्यथाख्यातिवादसमर्थनं कृतम्, भ्रमज्ञानञ्च
संस्थापितम् । यथार्थज्ञानेन संवादिप्रवृत्तिर्जायते, विसंवादिप्रवृत्तिरक्षार्थं सर्वैरेवायथार्थ-
ज्ञानं स्वीकृतम् । न्यायमतसिद्धान्त्यथाख्यातिसमर्थनार्थं मण्डनस्य प्रवृत्तिर्नास्ति; अपि तु
भ्रमज्ञानसमर्थन एव तथा प्रवृत्तिः, न्यायमतसिद्धान्त्यथाख्यात्या सह जीवब्रह्मैक्यस्य
सम्बन्धो नास्ति । अन्यथाख्यातिश्चानिर्वचनीयख्यातावेव पर्यवसानं लभते । अन्यथा
मण्डनमिश्रस्य द्वैतवादित्वं स्यात् । ज्ञानस्य समारोपेणापि सिद्धिर्जायते । अतथावस्त्वपि

तथात्वरूपेण प्रतीतिविषयो भवति, अतो ज्ञाने विधिर्न सम्भाव्यत इत्यद्वैतवेदान्तिनां मतम् । मीमांसकास्त्वतथावस्तुनस्तथात्वरूपेण प्रतीतिविषयत्वं न स्वीकुर्वन्ति, ते हि कथयन्ति—अन्यवस्तुनोऽन्यरूपेण ग्रहणं बुद्धिर्नैव कर्तुं शक्यते, यस्मिन् वस्तुनि यो धर्मो नास्ति, तद्वस्तु तद्धर्मप्रकारतया बुद्धिविषयो न भवितुमर्हति । अन्यवस्तुनोऽन्यथारूपेण ग्रहणमेव भ्रान्तिः । इयं च भ्रान्तिर्न सम्भाव्यते, यतो ज्ञाने यद्धि वस्तु भासते, तदेव वस्तु तज्ज्ञानस्य विषयो भवति । यद्धि वस्तु यस्मिन् ज्ञाने न भासते, तद्वस्तु तज्ज्ञानस्य विषयो न भवितुमर्हति, ज्ञानेऽभासमानवस्तुज्ञानविषयो भवतीत्यन्तविरुद्धम् ।

ये शुक्तौ रजतभ्रान्तिं स्वीकुर्वन्ति, ते भ्रान्तिज्ञाने रजतमपि भासन्त इति विषयश्च शुक्तिरिति प्रतीतिविरुद्धम् । प्रतीतिविरोधाद् भ्रमज्ञानस्य सिद्धिर्न सम्भाव्यते । भ्रमज्ञानस्वीकार एव ज्ञानमन्यवस्तुनोऽन्यथारूपेण ग्रहणं कुर्यात् । यस्मिन् यो धर्मो नास्ति, तत्र तस्य धर्मस्य ग्रहणे तु ज्ञानमात्रे लोकस्यानाश्वासो भवेत्, यतो विनापि विषयं यदि ज्ञानं स्यात्, तदा कस्मिन्नपि ज्ञाने लोकस्याश्वासो न स्यात् । तथा च तद्विषयं दृष्ट्वापि लोकानां निष्कम्पप्रवृत्तिर्न स्यादिति लोकव्यवहार एवोच्छिद्येत । ज्ञानस्य विषयव्यभिचारित्वाभाव एव सकलज्ञाने लोकानामाश्वासो भवेत् । अतः सकलं ज्ञानं समीचीनमिति स्वोक्तव्यम् । अत एव तैरुक्तम्—

अहो बत महान् एष प्रमादो धीमतामपि ।

ज्ञानस्य व्यभिचारित्वे विश्वासः किं निबन्धनः ॥

ज्ञानं यदि विषयानुकारि नोदेति तदा ज्ञानं निर्विषयकं निरालम्बनं स्यात्, निरालम्बञ्च ज्ञानं ग्रहणायोग्यम्, शुक्तिरूपस्यानुकरणं विना यज्ज्ञानमुत्पद्यते, तज्ज्ञानं शुक्तिविषयकं नास्ति । एवं तस्य ज्ञानस्यालम्बनमपि शुक्तिर्नास्ति । इन्द्रियसम्बन्धः शुक्त्या सह नास्ति, परं ज्ञानं शुक्तिविषयकं नास्ति, अतो रजतं प्रत्यक्षज्ञानस्य विषयो न भवितुमर्हति । येन सहेन्द्रियस्य सम्बन्धः, स प्रत्यक्षज्ञानस्य विषयो नाभूत्, येन सहेन्द्रियस्य सम्बन्धो नास्ति, स एव प्रत्यक्षज्ञानस्य विषयो जात इत्येतन्न सम्भाव्यते ।

ज्ञानस्य भ्रमत्वस्वीकर्तृभिरुच्यते, इन्द्रियसन्निकृष्टशुक्तेर्ज्ञानेऽभासमानत्वेऽपि शुक्तौ यो हि रजतभ्रमः, तत्र शुक्तिरालम्बनं भवितुमर्हति । यत इन्द्रियसन्निकृष्टशुक्ती रजतभ्रमजनिकेति ज्ञानजनकत्वादेव शुक्तिभ्रमज्ञानालम्बनभूता । तथा च भ्रमज्ञानं न निरालम्बनम् । मीमांसकैरुच्यते—एतदपि न समीचीनम् । ज्ञानहेतुत्वादेव यदि ज्ञानेऽभासमानं वस्तु ज्ञानस्यालम्बनं स्यात्, तदा चक्षुरादीन्द्रियस्यापि ज्ञानजनकत्वाज्ज्ञानस्यालम्बनत्वं स्यात् । यद्धि ज्ञानवेद्यं यच्च यस्मिञ्ज्ञाने भासते, तदेव तज्ज्ञानस्यालम्बनं भवति । यद्धि यस्य ज्ञानस्य नैव वेद्यं तत्तज्ज्ञानस्यालम्बनं भवति । यद्धीन्द्रियसन्निकृष्टन्तदेव तज्ज्ञानवेद्यमित्यालम्बनं भवति । शुक्तिरभासमानेति तज्ज्ञानस्य नालम्बनं रजतञ्चा-

सन्निकृष्टमिति तत्प्रत्यक्षज्ञानस्यालम्बनं भवितुं नार्हति, अतो भ्रमवादिनां मते भ्रान्तिज्ञानं निरालम्बनमेव स्यात् । बौद्धानां मते ज्ञानमात्रमेव निरालम्बनमर्थाद् बाह्यानालम्बनं भवति । भ्रमज्ञानस्य निरालम्बनत्वे भ्रमज्ञानदृष्टान्तेनैव तन्मते ज्ञानस्य निरालम्बनत्वानुमानं स्यात् । विषयव्यवहारार्थमेव ज्ञानस्यापेक्षा । ज्ञानस्य निरालम्बनत्वे ज्ञानं कस्यापि व्यवहारस्य जनकं न स्यात् ।

भ्रमवादिनामियं शङ्का—यदि शुक्ती रजतरूपेण नैव ज्ञानस्य विषयः, शुक्ती रजतरूपेण यदि न भासते, तदा लोके यच्छुक्ती रजतज्ञानं तत् किम् ?

शुक्तिसन्निकर्षदशायां यद्रजतज्ञानमुत्पद्यते तद्रजतस्मृतिः । रजतस्य चाक्षुषप्रत्यक्षता नास्ति, अत्र रजतस्मृतेः किं कारणम् ? शुक्त्या सहेन्द्रियसन्निकर्षो न रजतस्मृतेः कारणम्, शुक्त्या सहेन्द्रियसन्निकर्षे सति शुक्लभास्वरत्वादिरूपेण शुक्तेर्ग्रहणं भवति; किन्तु दोषवशाच्छुक्तिस्वरूपेण ग्रहणं न भवति, शुक्लभास्वरत्वादिरूपं शुक्ते रजतस्य च साधारणं रूपम्, तथा च शुक्ते रजतस्य च साधारणरूपेण शुक्तेर्ग्रहणं भवति । रजतसदृशरूपेण शुक्तेर्दर्शने सति द्रष्टुं रजतसंस्कारस्योद्बोधो भवति, उद्बुद्धरजतसंस्काराच्च रजतस्मृतिः । “सदृशादृष्टचिन्ताद्या स्मृतिबीजस्य बोधकात्” । अत्रेयं जिज्ञासा यदेतस्य ज्ञानस्य भ्रान्तित्वं कथं सिद्ध्यति ? यतः शुक्तिसन्निकर्षवशाच्छुक्तिरजतसाधारणशुक्लभास्वरत्वादिरूपेण सन्निहितशुक्ती ‘इदम्’ इति प्रत्यक्षानुभव उत्पद्यते, सदृशदर्शनाच्च रजतस्मृतिरिति ज्ञानद्वयमेव यथार्थमित्येतस्य ज्ञानस्य भ्रान्तित्वं कथं सिद्ध्यति ?

अख्यातिवादिनः कथयन्ति—शुक्लभास्वरत्वादिरूपेण पुरोऽवस्थितशुक्तिका ‘इदम्’-रूपेण प्रत्यक्षविषयो भवति, प्रत्यक्षे शुक्तिकायां रजतभेदको विशेषधर्मः शुक्तित्वं तच्च दोषवशान्न गृह्यते । रजतसाधारणधर्मशुक्लभास्वरत्वादिकं शुक्तिकायां गृहीतम्, सदृशदर्शनजन्या रजतस्मृतिरपि तत्त्वोल्लेखशून्योत्पद्यते । ‘तद्रजतम्’ इत्येव स्मृत्याकारः तत्त्वोल्लेखशून्यं स्मृतिविषयभूतं रजतं प्रत्यक्षगृहीतशुक्तेर्दोषवशतो भिन्नरूपेण न गृह्यते, भिन्नदेशकालवृत्तिशुक्त्यादिकं परं भिन्नदेशीयत्वेन भिन्नकालीनत्वेन गृहीतं न भवतीत्युभयोर्विवेकग्रहणप्रयुक्ता शुक्ती रजतायिनो रजतबुद्ध्या सह रजतप्रवृत्तेर्विसंवादो भवति । एतादृशविसंवादिप्रवृत्तिजनकत्वादेवेदं ग्रहणे रजतस्मृतौ भ्रान्तित्वव्यवहारो लोकानाम् । अगृहीतविवेकज्ञानद्वयं विसंवादिप्रवृत्तेर्जनकं भवतीत्युक्तज्ञानद्वयस्य समीचीनत्वेऽपि केवलविसंवादिप्रवृत्तिजनकत्वादेव यथार्थज्ञानद्वयस्य भ्रमत्वं ग्रहणस्मरणात्मकमेतज्ज्ञानद्वयमनेन रूपेणोत्पद्यते, यथा गृह्यमाणस्मर्यमाणवस्तुद्वयस्य परस्परभेदकधर्मद्वयं ग्रहणस्य स्मरणस्य च विषयो न भवति । साधारणधर्मग्रहणादेव वस्तुद्वयस्याभेदग्रहो भवति । भेदाग्रहणमात्रमेव भवति, परं विवेकरहितपुरुषाणां भेदाग्रहणेऽभेदग्रहणस्याभिमानो जायते । वस्तुतो वस्तुद्वयस्याभेदो न भवितुमर्हति ।

अथै० भा० पृ० २०४५ वि०] शाङ्कराद्वैतवेदान्तस्यानन्यसाधारणविषयोऽध्यासः ४५

अत्रेयं जिज्ञासा जागर्ति यन्नास्ति तस्य ग्रहणं कथमिव भवति ? दोषवशाद् भेदाग्रहणमात्रं भिन्नवस्तुद्वयस्याभेदोऽलीकः, अलीकस्य प्रत्यक्षता न सम्भाव्यते । वस्तुतोऽलीकस्य ज्ञानमेव न सम्भाव्यते, अत एवाद्वैतवेदान्तेऽलीकवस्तुविषयकविकल्पवृत्तिः स्वीकृता । शब्दजन्यैवेयं वृत्तिः, भेदस्याग्रहणं दोषवशतः सम्भाव्यते, यथाऽल्पव्यवहितवृक्षद्वयस्य दूराद् दर्शने सति द्रष्टा वृक्षद्वयमध्यस्थदेशं न गृह्णातीति संश्लिष्टाभिमानमेव करोति । अत्रासंश्लेषस्य ग्रहणमात्रम् । विवेकशून्यो जनः संश्लिष्टग्रहणाभिमानं करोति, आलोकाग्रहणे तमोदर्शनाभिमानस्येव, आलोकादर्शनव्यतिरिक्तं तमो नास्ति (विधि-वि० पृ०, ७०-७१) ।

पूर्वोक्तपूर्वपक्षसमाधानेऽद्वैतिनः संवदन्ति—अन्यवस्तुनोऽन्यरूपेण प्रतीतिर्न सम्भाव्यते—एतदसङ्गतमेव । यदि चक्षुःसंयुक्तशुक्तिकाखण्डस्य रजतरूपेणाप्रतीतावथवा देशान्तरगतस्य रजतस्य पुरोवर्तित्वरूपेणाप्रतीतौ शुक्तिकाखण्डे रजतार्थिनः प्रवृत्तिर्न सम्भाव्यते । रजतं वस्तु 'इदंरूपेण' 'इदं'—वस्तु च रजतरूपेण रजतभ्रान्तौ भासते । यथा चाचार्यशाङ्करोऽन्यान्याध्यासं स्वीकरोति, तथैवाचार्यमण्डनोऽपि । अत एव शुक्तिकाखण्डं रजतरूपेण । एवमेव देशान्तरीयं रजतमपि सन्निहितयुक्तिरूपेण प्रतीयते । एकतराध्यासं परित्यज्यान्योऽन्याध्यासस्वीकारस्याभिप्रायस्तु यदि शुक्तिकाखण्डं रजतरूपेण प्रतीतं न स्यात्, तदा रजतार्थिनस्तत्र प्रवृत्तिर्न स्यात् । यद्वि वस्तु रजतरूपेण न प्रतीयते, तत्र रजतार्थिनः प्रवृत्तिर्न भवति, यथा मृत्पिण्डादौ रजतार्थिनः प्रवृत्तिर्न जायते । स्मर्यमाणरजते रजतार्थिनः प्रवृत्तिरिति वक्तुं न शक्यते, यतः स्मर्यमाणं रजतं पुरोवर्तिनि देशे नास्ति; किन्तु रजतार्थिनः पुरोवर्तिन्येव देशे प्रवृत्तिर्जायते ।

यद्युच्यते स्मर्यमाणं रजतं पुरोवर्तिदेशे न भासते; किन्तु दोषवशान्मनस उपघातनिबन्धना रजतस्मृतिः, आकारस्तु 'तद्रजतम्' एतादृशतत्तोल्लेखरहितं 'रजतम्' एतन्मात्रमेव स्मरणम् । स्मर्यमाणं रजतं पूर्वदेशसम्बद्धं न भासते; अपि तूक्तस्मृतौ रजतमात्रमेव प्रतीयते रजतस्यासन्निधिर्न प्रतीयतेऽत एव रजतार्थिनः शुक्तिखण्डे प्रवृत्तिः ।

रजतस्यासान्निध्याप्रतीतिप्रयुक्तैव रजतार्थिन इदमास्पदे प्रवृत्तिस्वीकारेऽन्यत्रापि रजतार्थिनः प्रवृत्तिः स्यात्, राजतमसान्निध्यं त्वन्यत्रापि वर्तत एव परं शुक्तिखण्ड एव रजतार्थिनो नियतप्रवृत्तिर्भवति । रजतत्वसंसर्गाज्ञाननिबन्धना प्रवृत्तिरिति स्वीकारे ह्यन्यवस्तुन्यपि प्रवृत्तौ रजतासंसर्गाज्ञानस्य तत्रापि सद्भावात् । अख्यातिवादिनो रजतत्वरूपेण शुक्तिकाखण्डस्य ज्ञानं नाङ्गीकुर्वन्ति ।

यदि शुक्तिकाखण्डेन सह स्मर्यमाणरजतस्य भेदाग्रहणनिबन्धना रजतार्थिनः शुक्तिखण्डे प्रवृत्तिः, अदृष्टमृत्खण्डे चेतादृशी सम्भावना नास्ति । दृष्टस्मृतशुक्ति-

रजतयोर्भेदाग्रह एव रजतार्थिनः प्रवृत्तिकारणम् । अदृष्टमृत्पिण्डस्य स्मृतरजतस्य च भेदाग्रहो रजतार्थिप्रवृत्तिकारणं नास्ति ।

अत्रेदं चिन्तनोयं यद् दृष्टशुक्तिखण्डेन सह स्मर्यमाणरजतस्य भेदो यथा न गृह्यते, तथैवादृष्टमृत्पिण्डेऽपि रजतभेदो न गृह्यतेऽतोऽदृष्टमृत्पिण्डे रजतार्थिप्रवृत्तिर्दुर्नि-
वारैव । मृत्पिण्डस्यादृष्टत्वं शुक्तिखण्डस्य दृष्टत्वमिति वैलक्षण्यमात्रमेव प्रवृत्तेरप्रवृत्तेश्च
कारणं न भवितुमर्हति । ज्ञानविषय एव प्रवृत्तिरिति ज्ञानविषये शुक्तिखण्डे प्रवृत्तिर्न
च ज्ञानविषये मृत्पिण्डे । परं पुरोर्वतिरजतमपि विषयो नास्ति । तत्र कथं प्रवृत्तिर्भवति,
शुक्तिविषयो भवति; किन्तु शुक्तिस्तु न रजतार्थिनः प्रवृत्तिविषया, अतोऽकामेनाप्य-
विषये प्रवृत्तिरख्यातिवादिभिः स्वीकरणीया । अख्यातिवादिभिरुच्यते—दृश्यमानेन सह
विवेकाग्रह एव कारणं प्रवृत्तेरदृश्यमानेन सह विवेकाग्रहः प्रवृत्तेः कारणमेव नास्ति ।

दृश्यमानेन सह भेदाग्रहोऽदृश्यमानेन सह भेदाग्रह एतदुभयमपि स्वरूपभेद-
स्वरूपं न, विवेकाग्रहो विवेकाग्रहणप्रागभावस्वरूपः । उभयत्रापि विवेकाग्रहणमस्त्येव, यतो
ह्यख्यातिवादमितेऽभावपदार्थ एव नास्त्यभावकृतं वैलक्षण्यं तन्मते न सम्भाव्यते ।

शुक्तिखण्डस्य दृष्टत्वे शुक्तिखण्डेन सहेन्द्रियस्य योगोऽस्ति, शुक्तिखण्डस्य
दर्शनमप्यस्ति । अदृष्टवस्तुना सह नैवेन्द्रिययोगो न च तद्दर्शनम् । अतो दृष्टविवेकाग्रहोऽ-
दृष्टविवेकाग्रहश्च समान एवेति न वक्तुं शक्यते ।

विवेकाग्रह इन्द्रिययोगस्य दर्शनस्य च क्वोपयोगिता ? दृष्टवस्तुना सह विवेका-
ग्रहेऽपीन्द्रिययोगस्य दर्शनस्य कोऽप्युपयोगो नास्ति, अग्रहणं हि ग्रहणस्य प्रागभावमात्रम् ।
तत्रेन्द्रिययोगस्य दर्शनस्य च कोऽप्युपयोगो न विद्यते । इन्द्रिययोगस्य दर्शनस्य चोपयो-
गिता शुक्तौ रजतारोपे रजते शुक्त्यारोपे वा, यतः शुक्तौ रजतज्ञानं चाक्षुषभ्रमः,
चाक्षुषभ्रमे चक्षुःसंयोगस्यावश्यकता विद्यते, यतः शुक्तिश्चक्षुःसंयुक्ता स्यादेवं सामान्य-
रूपेणार्थादिदंरूपेण तद्दर्शनं स्यात्, तदेव तत्र रजतारोपः । अन्यथा तदारोपो नैव
सम्भाव्यते । अत इन्द्रियसंसर्गः दर्शनञ्च रजतसमारोप आवश्यकं न त्वग्रहणे ।

मीमांसकसिद्धान्तो विस्तरेण ब्रह्मसिद्धौ विधिविवेके परिबृंहितः । तस्मिन्
समये मीमांसकमतं प्रबलं प्रचलितमासीत् । अन्यथा ब्रह्मकाण्डविचारे विरोधोऽप्यपरि-
हार्यः । वेदान्तप्राचीनग्रन्थेषु मीमांसकानां विस्तृतो विचार उपनिबद्धः । विभिन्नमीमां-
सकप्रस्थानानां निर्देशो ब्रह्मसिद्धिग्रन्थे कृतः । वस्तुतोऽख्यातिवाद एव बादरायण-
सिद्धान्तस्य मूलोच्छेदकः । अख्यातिवादनिरसनपूर्वकमेव बादरायणीयसूत्रस्य शाङ्कर-
भाष्यस्य च प्रवृत्तिः । भ्रमज्ञानस्य समर्थनं विना बादरायणीयसूत्रस्याभ्युत्थानमेव न
सम्भाव्यते । भ्रमज्ञानमेव विपरीतख्यातिरन्यथाख्यातिर्वा भ्रमज्ञानमात्रमेवानिर्वचनीय-
ख्यातो पर्यवसन्नम् ।

७६० भा० पृ० २०४५ वि०]

शाङ्कुराद्वैतवेदान्तस्यानन्यसाधारणविषयोऽध्यासः ४७

वटे यक्षस्तिष्ठतीतिवदेव ख्यातिपञ्चकप्रसिद्धिः । तस्मान्निर्मूल्यं प्रसिद्धिः—

आत्मख्यातिरसत्ख्यातिरख्यातिर्य्यातिरन्यथा ।

तथाऽनिर्वचनख्यातिरित्येतत् ख्यातिपञ्चकम् ॥

परन्त्वेतासु ख्यातिषु रामानुजसमर्थिता सत्ख्यातिर्न गृह्यते, भोजराजसमर्थिताऽलौकिकख्यातिः, विज्ञानभिक्षुसमर्थिता सदसत्ख्यातिर्नैव संगृहीताऽतः ख्यातेरित्युक्ता नास्ति । वैज्ञानिकरीत्या ख्यातिविभागे तु चतुर्विधा ख्यातिः—सत्ख्यातिः, असत्ख्यातिः, सदसत्ख्यातिः, अनिर्वचनीयख्यातिः । एतद्व्यतिरिक्ता ख्यातिर्नैव सम्भाव्यते । अन्यथा-ख्यातिः, अख्यातिः, सत्ख्यातिः, अलौकिकख्यातिश्च सत्ख्यातिविशेषैव, यतो भ्रमे भासमानं वस्तु देशान्तरे सत्, केषाञ्चिन्मते तत्रैव सत्, यत्राध्यस्तं वस्तु भासते, यथा रामानुजमते सत्ख्यातिः । शुक्तौ रजतप्रतीतिदशायां पञ्चीकरणप्रक्रियया शुक्तौ रजतांशो वर्तते । दोषवशादेव शुक्तावरजतांशस्य ग्रहणं न भवति, केवलं रजतांशस्यैव ग्रहणं जायते । आत्मख्यातिबौद्धमते भ्रमे भासमानं वस्तु विज्ञाने सत्, अलौकिकख्यातिवादिमते भ्रमे भासमानं वस्तु यद्यप्यलौकिकं तथापि सदेव वस्तु, तस्मादिमे सत्ख्यातिवादिनः । अवान्तरमतभेदस्तु कल्पतरावुपवृंहितः । माध्यमिकानां माध्वानां च सम्मताऽसत्ख्यातिः । भ्रमे भासमानं वस्त्वत्यन्तमसदित्याशयः । एतासां ख्यातीनामनिर्वचनीयख्यातिप्रतिष्ठायाञ्च सदसत्ख्यातिः स्वयमेव निरस्ता । सदसत्ख्यातिस्वीकारे कुत्रापि कस्यापि प्रवृत्तिर्न सम्भाव्यते, तस्मात् सत्ख्यातिरसत्ख्यातिश्चानिर्वचनीयख्यातिश्च स्वयमेव सिद्धयति । उक्तं कल्पतरौ—

अथवाऽसन्निधानेन सत्ख्यातिरिह वारिता ।

अवभासादसत्ख्यातिः नृशृङ्गं तददर्शनात् ॥

(कल्पतरुः, पृ० १९-२०)

एकस्य वस्तुनः सत्यतायामद्वैतवादोऽधिकवस्तुनः सत्तायां द्वैतवाद इति ।

vividh

10.